

# Dokument ta' l-Arkivju Sigriet tal-Vatikan ta' l-1632 idawwal l-origni tal-Parroċċa ta' Hal Luqa

Alexander Bonnici O.F.M.Conv.

## DOKUMENT UFFIĊJALI MHUX MAGHRUF

Ta' kull sena, jiena mmur barra minn Malta biex niġbor xi dokumenti li jgħinuni halli ndawwal xi aspett mhux magħruf ta' l-istorja ta' Malta. L-arkivji preferiti tiegħi huma l-Arkivju Sigriet tal-Vatikan, l-Arkivju tal-Kongregazzjoni tal-Fidi (li kien magħruf bħala tas-"Sant Uffizzju"), u l-Public Record Office ta' Kew qrib Londra. Kemm-il darba ġrali li jkolli f'moħħi xi argument ta' storja, u bla ma nkun nistennieh jiffaċċa quddiem xi dokument importanti dwar xi argument ieħor. Hekk ġrali waqt li kont qed inqalleb id-dokumenti tas-Sagra Kongregazzjoni tal-Konċilju fl-Arkivju Sigriet tal-Vatikan. Kont qed niġbor dokumenti dwar l-Inkwizituri ta' Malta. Imma, bla ħsieb, ġiet quddiem għajnejja supplika li għandha x'taqsam ma' l-origni tal-parroċċa ta' Hal Luqa. L-Inkwizitur ta' Malta kellu xi rabta magħha, imma indirettament biss. Ir-rabta tiegħu magħha kienet għall-fatt li hu kien Delegat Appostoliku wkoll. Kien qisu n-Nunzju li għandna illum.

Jiena ma kontx qed naħdem għal Hal Luqa. Imma minnufih ħassejtni ċert li dik is-supplika mibugħta lill-Papa Urbanu VIII fl-1632 għad tkun ta' valur jekk jingħata tagħrif dwarha. Għalhekk, jiena ordnajt minnufih fotokopja tagħha. Imma, għal xi snin, baqgħet merfugħa għandi. Kont għarraft biha lill-Kappillan Dun Gużep Camilleri, meta hu kien għadu kif ġie magħżul biex imexxi lil din il-parroċċa. Imma, għalkemm hu talabni aktar minn darba biex nikteb dwarha, għal xi raġuni jew oħra l-istudju dwarha min-naħa tiegħi baqa' ma sarx.

Is-supplika hi ta' żmien meta l-poplu nisrani ta' Hal Luqa kien imxennaq hafna biex ikollu knisja parrokkjali li tkun tiegħu biss. Dik ta' Bir Miftuħ, għalkemm fil-qrib, ma kinitx qed taqdihom tajjeb. Dik kienet qrib hafna, imma fuq in-naħa opposta, tal-Gudja ta' l-Ilum. Ir-raħal ta' Hal Luqa kien jinstab qrib ta' Bir Miftuħ aktar mill-irhula l-oħrajn li, bil-mod il-mod, kienu qed jinqatgħu f'parroċċa għalihom. Imma, xorta waħda, Bir Miftuħ lil Hal Luqa ma kienx qed jagħtih servizz tajjeb. Il-parroċċa ta'



Pittura ta' Raffaele Caruana-Dingli li turi l-ewwel knisja parrokkjali ta' Hal Luqa. L-arkitettura ta' din il-knisja baqgħet l-istess sa l-1901. Wara din id-data inbnew in-navi u tbidlet il-faċċata tal-knisja. Wara l-1945, għat-tielet darba l-knisja għaddiet minn tiddil kbir.

Bir Miftuħ ma offrietx lanqas qassis wiehed biss għal Hal Luqa. Mis-supplika nafu wkoll bl-ingustizzji li kienu qeghdin isiru mal-familji foqra ta' Hal Luqa.

## L-ILMENTI SA MINN ŻMIEN L-ASSEDJU L-KBIR

L-ilmenti kienu minn dejjem. Imma m'għandniex registrati dawk li saru qabel l-1565, is-sena ta' l-Assedju l-Kbir. Nafu dwar dak li kien qed jiġri mill-atti tal-żiżta appostolika ta' Mons. Pietru Dusina. Dan, fl-1575, intbagħat mill-Papa Girgor XIII biex jagħmel iżta uffiċjali fid-djoċesi ta' Malta, li f'dak iż-żmien kellha magħha lil Għawdex ukoll. Dik kienet iżta tassew storika.

Fost l-oħrajn, Indri, Vestru, u Vincenz Bonnici, tliet aħwa minn Hal Luqa ddiġjaraw quddiem Dusina li, fil-knisja parrokkjali ta' Bir Miftuħ, kien hemm kappella li, sa għaxar snin qabel, kienet tagħhom. Din kienet qrib il-fonti tal-magħmudija, li kien ikun qrib il-bieb ta' barra. Imma,

fi żmien l-Assedju l-Kbir, l-arċidjaku tal-katidral ordnalhom biex jagħmluha tissakkar sewwa b'xi bibien. Imma huma, fil-faqar tagħhom, ma kellhomx il-flus meħtieġa halli jidhlu għal dik l-ispiża. Għal din ir-raġuni, l-arċidjaku ħadhielhom. Hu ħadhielhom, mhux biss il-kappella, imma wkoll għalqa, li hi wkoll kienet tagħhom. Dawn il-Halluqin għafsu mal-żiżtatur halli jgħinhom biex magħhom issir ġustizzja. Kien meħtieġ li jingħataw l-hom lura, kemm il-kappella kif ukoll l-għalqa. Huma ziedu jgħidulu li min kien iżomm dik l-għalqa kien fid-dmir li, mid-dhul li jkun hemm, tingħata għajna lill-familji foqra ta' Hal Luqa. Imma, minn mindu dik l-għalqa ttieħdet minn idejhom, lill-foqra ma ngħatalhom xejn. 'Il bogħod minn Bir Miftuħ tqies li kien ta' xi nofs mil. Imma, mill-knisja parrokkjali (li ma kinitx ħlief kappella ċkejna) żgur li kien xi ffit iżjed. L-akbar ilment kien għall-fatt li n-nies kollha kienu jħossu



## Dokument ta' l-Arkivju Sigriet tal-Vatikan - 1632

minn paġna 4

ruhhom abbandunati spiritwalment. Il-knisja ċkejka tagħhom imsemmija għal Sant'Andrija, għalkemm kienet l-ewlenija, ma kellha l-ebda qassis li jiehu hsiebha. Jidher li r-raġuni għaliex ma ntbagħtilhiex wiehed kienet fil-fatt li ma kinitx mogħnija bir-renti. Għalhekk, qassis f'Hal Luqa ma kienx ikollu biex jgħix.<sup>1</sup> Ma kienx jissejjah qassis hliet biex iqaddes għall-festa ta' Sant' Andrija u kultant f'xi okkażjoni oħra. Il-knisja lanqas biss ma kellha kwadru titulari.<sup>2</sup> Kien għad fadal f'it iżjed minn mitt sena biex il-knisja tiżzejjen bil-kwadru titulari prezzjuż li tpitte minn Mattia Preti.<sup>3</sup>

Sar fl-1687, u hallas għalih Basilju Farrugia. Il-bżonn li Bir Miftuħ iċedi parti mit-territorju tiegħu kien ilu jinħass. Mons. Tommaso Gargallo, isqof sever u li ma kien jiqafu hadd (1578 - 1614), kien diġa' ta widen għall-ilmenti ta' Hal Kirkop<sup>4</sup> u Hal Tarxien<sup>5</sup> billi fl-1592 qatagħhom minn Bir Miftuħ. Imbagħad, fl-1598, minn Bir Miftuħ, l-istess isqof Gargallo qata' l-Imqabba<sup>6</sup> u Hal Safi.<sup>7</sup>

### FIL-FAQAR U BLA RENTI

In-nies ta' Hal Luqa bdew jinkeddu meta raw li postijiet ċekjknin iżjed minnhom ġew mogħtijin il-knisja parrokkjali, u lilhom ma ġietx mogħtija. Mill-irhula ta' madwar Bir Miftuħ, kien jonqos Hal Luqa u Hal Farruġ biss. Dwar Hal Farruġ, qatt ma kien il-hsieb li tingħatalu xi knisja parrokkjali. Sa llum, il-post baqa' bi f'it nies biss. Dwar Hal Luqa, lill-isqof kien jidhirlu li l-post sata' jintlaħaq tajjeb minn Bir Miftuħ għax ma kienx imbiegħed. Imma nafu li, fil-fatt, tħalla nieqes mill-bżonnijiet tiegħu. Ma ninzlux fil-fond fl-istorja tal-



L-emblema tal-Papa Urbanu VIII li qabel il-gwerra kienet tinsab fil-faċċata tal-Knisja taħt il-fontispizju.

qagħda soċjali ta' Hal Luqa. Dwar popolazzjoni, xogħol, faqar, mard, u problemi oħrajn ikellimna tajjeb hafna Dun Ġużepp Micallef u xi oħrajn ukoll.<sup>8</sup>

Gargallo ma tax lin-nies ta' Hal Luqa dak li kienu jixtiequ. Meta dan l-isqof miet fl-1614, is-successur tiegħu kien wiehed li twieled Malta. Dan kien Mons. Baldassarre Cagliares li mexxa bejn 1615 u 1633. Imma f'Hal Luqa hu ma ħasibx malajr. Imma, waqt viżta pastorali fl-1630, kien hu nnifsu li heġġeg lin-nies ta' Hal Luqa biex jagħmlu rikors f'Ruma halli juru li kien meħtieġ li l-parroċċa ssir.<sup>9</sup> Dan juri li lill-isqof kien hemm min ma halliehx jiddeciedi. Min-naħa ta' Bir Miftuħ kienu qed jinholqulu bosta difkultajiet. Fil-fatt, fiċ-ċirkustanzi normali tal-ħajja, l-isqof djoċesan m'għandux għalfejn jirrikorri Ruma biex jaqta' parroċċa għaliha. Imbagħad, dan l-isqof, f'it wara li fethilhom it-triq, mis-sena 1631, ma

sata' jagħmel xejn iżjed għaliex marad, u beda jmur minn rasu. Hu tilef l-użu tar-raġuni, u saħansitra lanqas biss ma sata' jtkellem iżjed.<sup>10</sup> Id-djoċesi ta' Malta, minn Diċembru ta' l-1631 sa Awissu ta' l-1633, kienet amministrata minn Mons. Martino Alfieri, inkwizitur u delegat appostoliku f'Malta.<sup>11</sup> Alfieri kien se jkun inkwizitur li jgħin hafna lil Hal Luqa fit-twaqqif tal-parroċċa. Kien fi żmien l-amministrazzjoni ta' Alfieri meta, fl-1632, inkiteb u ntbagħat ir-rikors ta' l-1632 għat-twaqqif tal-parroċċa. Ir-rikors ġie indirizzat direttament lill-Papa Urbanu VIII.<sup>12</sup>

### IR-RIKORS LILL-PAPA URBANU

Ir-rikors ma jinqarax b'heffa. Id-difkultà ma hix qiegħda fl-ilsien latin li bih hu miktub. Hi l-kaligrafija li toħloq xi diffikultajiet. Ma' dan l-istudju ċkejken, qiegħda tidher ir-riproduzzjoni fotografika ta' l-orginal tad-

għal paġna 6

# Zneiber

**Confectionery & Pastizzeria**

**Orders accepted for  
weddings & all  
occasion parties**

**6, St Georges Street, Luqa  
134 Carmel Street, Luqa. Tel: 21803999**



**201-202 NEW STR, LUQA Tel: 21673356**

**PLUMBING & ELECTRICAL FITTINGS  
WATER & OIL BASED PAINTS  
CARPENTRY GOODS  
CEMENT  
KEYS CUTS**



**Dokument ta' l-Arkivju Sigriet tal-Vatikan - 1632**

minn paġna 5

dokument. F'din il-kitba tiegħi, qed jitwassal b'islienna l-kontenut tiegħu. Il-kitba ħarġet minn għadd ta' persuni li kienu miż-żewġ naħat: jiġifieri kemm minn Hal Luqa kif ukoll minn Bir Miftuħ. Min-naħa ta' Hal Luqa kien hemm Luqa Ellul, basilju Farrugia u Anġlu Mallia. Jidher mill-kontenut li kien hemm il-preżenza ta' Dun Mario Mallia, li kien il-kappillan ta' Bir Miftuħ. Tinħass ukoll il-fehma ta' Dun Wistin Cassia, li kien minn Hal Qormi, imma diġà kienu tefgħu għajnejhom fuq bħala wiehed li sata' jgħin, u fil-fatt imbagħad, fl-1634, kien se jiġi magħżul bħala l-ewwel kappillan ta' Hal Luqa.

L-ewwelnett, inkiteb lill-Papa fejn jinstab il-post u f'liema sitwazzjoni kien. Għalhekk, lill-Papa qalulu: "Missier Qaddis, ir-raħal ta' Hal Luqa, li hu fid-djoċesi ta' Malta, jiddependi mill-knisja jew kappella parrokkjali li hi fir-raħal ta' Bir Miftuħ, fl-istess djoċesi ta' Malta".<sup>13</sup> Dik ta' Bir Miftuħ tissejjah "kappella" biex jiġi indikat li hi knisja ċkejna, kif fil-fatt kienet. Kienet knisja ddedikata għall-Annunzazzjoni tal-Verġni Marija. Minħabba ċ-ċokon tagħha, kienu qed jaħsbu biex ikabbruha xi ftit proprju f'dak iż-żmien.<sup>14</sup>

Is-supplika tkompli tiddekrivi l-qagħda: "Il-poplu għandu jieħu ħsiebu lil dak li jkun rettur ta' dik il-knisja parrokkjali. Il-knisja parrokkjali hi mbiegħda xi mil jew xi ftit iżjed minn Hal Luqa".<sup>15</sup> Fi żmien Dusina kien inkiteb li hi mbiegħda nofs mil biss. L-eżattezza tad-distanza hi bejn waħda u oħra; jiġifieri qrib mil. Wara li tffisser li, bejn post u ieħor, ma kien hemm xejn, inkiteb: "Għal dawk li jkunu jridu jaqsmu minn post għal ieħor, fix-xitwa u fi żmien ta' xita, ma

jistgħux jagħmlu dan ħlief b'diffikultajiet kbar. Minħabba t-triq imħarba u minħabba 'l bogħod li hemm, ħafna xjuħ tar-raħal ta' Hal Luqa ma jistgħux imorru fil-knisja parrokkjali ta' Bir Miftuħ".<sup>16</sup>

Wara din id-daħla, il-kittieba tas-supplika fessru lill-Papa Urbanu xi xtaqu mingħandu: "Billi nixtiequ li dawn l-affarijiet skomdi jinqatgħu, bil-qima kollha li għandna lejn il-Qdusija Tiegħek, aħna li qed nagħmlu din is-supplika, il-kunsill popolari, u l-poplu kollu ta' Hal Luqa tkellimna bejnietna fuq dak li jaqbel għal dan ir-raħal. Inħossu li jkun ta' ġid li r-raħal ta' Hal Luqa, il-knisja jew kappella tiegħu jinqatgħu mir-raħal ta' Bir Miftuħ u mill-knisja parrokkjali tiegħu. B'konsegwenza ta' dan, inħossu li l-knisja jew kappella ta' Hal Luqa tiġi mgħollija għall-ġieħ ta' knisja parrokkjali. Għalhekk, ġew magħżulin x'uħud li joqogħdu f'Hal Luqa. Dawn ġew delegati biex, flimkien mar-rettur ta' lllum tal-knisja parrokkjali ta' Bir Miftuħ, li hu Mario Mallia, li għandu qima lej, halli jsir il-ftehim biex lill-knisja ta' Hal Luqa tinqata' minn dik ta' Bir Miftuħ".<sup>17</sup> Minn Dun Mario Mallia, l-ewwelnett, kien mixtieq il-kunsens. Imma l-oraturi, bir-rispett kollu, fessru lill-Papa li huma kienu sejrin joqogħdu għarrieda tiegħu u tas-Sede Appostolika. Imma l-ftehim bejn Bir Miftuħ u Hal Luqa kien mixtieq li jsir b'xi kondizzjonijiet.<sup>18</sup>

**IL-KUNDIZZJONIJET LI TQIEGħDU**

Il-kundizzjonijiet kienu dawn:

- i) Huma qablu li l-ewwel frott ta' l-għelieqi tar-raħal ta' Hal Luqa jiġu separati mid-dħul tal-knisja ta' Bir Miftuħ. Dawn kellhom jibdeu

jingħataw lil Hal Luqa bħala għajnuna għall-knisja li sejra tinbena.

- ii) Dawk il-drittijiet kollha li jmissu u li għad imissu lil Dun Mario jibqgħu jingħatawlu sakemm idum ħaj.<sup>19</sup>
- iii) Jingħatawlu sittin skud li kienu jinqas fi tliet żminnijiet: l-ewwel terz (jiġifieri 20 skud) jingħatawlu minn dik il-ġurnata li fiha tkun saret parroċċa halli jgħinu fil-għajxien tiegħu. Dawn jingħataw fi żmien l-ewwel għoxrin ġurnata minn meta jkun sar it-twaqqif tal-parroċċa. It-tieni terz ta' 20 skud jingħataw wara erba' xhur. It-tielet terz ta' għoxrin jingħataw meta jgħaddu erba' xhur oħra. Hekk jibqgħu jingħataw kull sena minn dawn li qed jagħmlu s-supplika jew minn oħrajn li huma jkollhom fiduċja fihom. Lil Dun Mario jibqgħu jingħatawlu tul ħajtu kollha, anki jekk ikollu jakkwista xi benefiċċji ekkleżjastiċi oħrajn. Jibqgħu jingħataw anki jekk il-knisja li se jkollha t-twaqqif ta' parroċċa jkollha tkun vakanti għal xi żmien.<sup>20</sup>
- iv) Il-poplu tar-raħal ta' Hal Luqa u r-rettur li fil-futur ikun hemm għall-knisja li għandha tinbena, kemm tul iż-żmien meta Dun Mario jkun għadu ħaj, kif ukoll wara l-mewt tiegħu qatt ma jkollhom xi pretenzjoni li jieħdu bħala tagħhom xi ħaġa mir-renti, dħul, beni mobbli u stabbli, u lanqas mill-paramenti, u bżonnijiet oħrajn li jkun proprjetà tal-knisja ta' Bir Miftuħ, jew tal-kappelli jew altari li jkun magħqudin magħha. Jekk jiġri li

għal paġna 7

**PRIVAT**

Biology & Chemistry  
MATSEC  
O & A level

(1) Resits Sept 2004  
(2) Exams May 2005

**Zurrieq**

Tel: 21649614

Mob: 79288600

email:

[bspiteriprivat@yahoo.co.uk](mailto:bspiteriprivat@yahoo.co.uk)

**TWO 9 SIX**

LADIES - GENTS,  
CHILDREN'S WEAR  
& UNDERWEAR

NEW STREET, LUQA  
TEL: 21820672

JAWGURAW LILL-KLIJENTI  
KOLLHA TAGħHOM  
IL-FESTA T-TAJBA

**HIGHWAY**

RESTAURANT & PIZZERIJA

Luqa By Pass  
Luqa

Opening Hours

6.00p.m. - 11.00 p.m.

Open also

for working lunches

9.00a.m. - 2.30 p.m.

New Pizza American Style





## Dokument ta' l-Arkivju Sigriet tal-Vatikan - 1632

minn paġna 6

dawk l-oġġetti li qeghdin fil-knisja ta' Bir Miftuħ jew fil-kappelli li hemm magħha jitolbuhom jew jippretenduhom. Imma l-oġġetti jibqgħu kompletament proprjetà ta' dik il-knisja ta' Bir Miftuħ, u għalhekk jibqgħu fiha.<sup>21</sup>

v) Il-kawża tad-dismembrazzjoni minn Bir Miftuħ u tat-twaqqif tal-parroċċa l-ġdida sejin iġibu l-ispejjeż. Ikun hemm spejjeż ukoll biex minn Ruma jintbagħtu l-ittri appostolici. Ikun hemm spejjeż oħrajn f'Malta sakemm jorhroġ l-aħħar att definitiv li bih il-parroċċa tkun twaqqfet. Minn dawn l-ispejjeż, l-imsemmi Dun Mario ma jhallas xejn. Kollox jithallas minn dawk ta' Hal Luqa.<sup>22</sup>

vi) Il-Kappillan li jsir għal din il-knisja li għandha tinbena, u kull wieħed mis-suċċessuri tiegħu, kull sena, joffru seba' rbajja' u nofs lill-Kulleġġ tas-sacerdoti tal-Giżwiti tal-Belt tad-djoċesi ta' Malta. Din hi n-nofs is-somma li l-imsemmi-ja knisja ta' Bir Miftuħ hi obbligata tagħti kull sena bħala għajnuma għas-seminarju tat-tfal subien. Għalhekk, għalli ġej, dak li jkun il-kappillan tal-knisja parrokkjali ta' Bir Miftuħ iħallas biss in-nofs l-ieħor ta' l-offerta. Dan l-obbligu miż-żewġ naħat jibda minn dik il-ġurnata li fiha l-knisja jew kappella ta' Hal Luqa tkun ġiet mghollija għad-dinjità ta' parroċċa u jkun ġie mogħti lilha l-kappillan li jmexxiha.<sup>23</sup>

vii) Il-legati li huma mogħtijin lil dik il-knisja ta' Bir Miftuħ, flimkien mal-quddies u l-obbligi mwaqqfin fiha min-nies ta' Hal Luqa għandhom jibqgħu f'Bir Miftuħ u jibqgħu jiġu sodisfatti f'dik il-knisja. Għalhekk, dawn ma għandhomx jitnehfaw minnha biex jiġu trasferiti.<sup>24</sup>


viii) L-ewwel frott li kien jingħata minn Hal Luqa jibqa' jingħata lil Dun Mario sa dik il-ġurnata meta l-knisja ta' Hal Luqa li sejra tinbe-

na jkollha l-kappillan tagħha għax tkun inqatgħet f'parroċċa għal rasha. Minn dik il-ġurnata tat-twaqqif tal-parroċċa ta' Hal Luqa, jistgħu bi dritt jingħabru u jingħataw lill-kappillan ta' Hal Luqa, u jagħmel użu minnhom għall-utilità tiegħu.<sup>25</sup>

ix) Il-poplu ta' Hal Luqa u l-kappillan tal-knisja li għandha tinbena, fil-Hdud u l-festi kmandati l-oħrajn, ma jistgħux jiċcelebraw quddies jew iqabbdu lil min iqaddes hliet minn dik il-ġurnata meta l-kappillan ikun ha l-pussess tal-knisja li għandha tinbena. Id-drittijiet ikunu skond kif jingħataw u kif jidhru b'mod shiħ fil-kitbiet li joħroġu.<sup>26</sup>

### IL-ĠID LI JOHROĠ MINN KAPPILLAN FIL-POST

Dawk li qed jagħmlu s-supplika jindirizzaw ruħhom lill-Papa b'dawn il-kelmiet: "Missier Qaddis, Ahna lill-knisja jew kappella ta' Sant' Andrija tar-raħal ta' Hal Luqa nixtequha b'herqa li tinqata' mill-knisja parrokkjali ta' Bir Miftuħ. Nixtiequ li d-dismembrazzjoni jkollha bħala konsegwenza li jkun hawn knisja parrokkjali ġdida fir-raħal ta' Hal Luqa. B'hekk Hal Luqa jkollu l-kappillan tiegħu. Dan ikun ta' faraġ spiritwali għal dan ir-raħal. Lill-kappillan jingħatalu bħala dritt l-ewwel frott tar-raħal ta' Hal



L-aħħar paġna tas-supplika li kif jidher intlaqet fid-29 ta' Novembru 1632.

Luqa. Hu jieħu wkoll id-dhul incert li jservih għall-ghajxien tiegħu tul iż-żmien li jkollu f'idejha dik il-knisja li għandha tinbena. Dawn ma jibqgħux jingħataw iżjed lill-knisja ta' Bir Miftuħ.

Għalhekk, bl-umiltà kollha, qed titressaq din is-supplika lill-Qdusija Tiegħek. L-imsemmi Kunsill Popolari qed jagħmel din it-talba b'sens ta' qima lej, flimkien ma' Dun Wistin Cassia, qassis Malti. Ahna msaħhin bil-wegħda li jagħmlulna n-nies ta' Hal Luqa li hawn bħalissa. Ahna ċerti li jagħmlu bħalhom dawk li għad jiġu

għal paġna 8

# Q-QUICK

230, Triq il-Ġdida, Luqa LQA 02  
Tel: 2182 0772

Issibu toys, soft toys, varjazzjoni ta' stationery, magazines, kotba ta' l-iskola, u tal-qari, photocopy service, spiral & glue binding, Photo developong 24 hour service. Issibu varjetà kbira ta' affarijiet għas-sajd

Nispeċjalizzaw fi prodotti tad-ditta rinomata  
FABER CASTELL



## Gifts & Furniture

It-Taħhan Street c/w Vince Dimech Street  
Żurrieq  
(opposite Xarolla Windmill)  
Tel: 2164 9035, 2168 0115



**Dokument ta' l-Arkivju Sigriet tal-Vatikan - 1632**

minn paġna 7

warajhom 'il quddiem. Huma jiżguraw li jagħtu l-ewwel frott u d-dieċmi lil din il-knisja jew kappella. Imma huma jistennu li jkollhom il-kura ta' l-erwieh maqtugħa minn dik il-knisja ta' Bir Miftuħ. Din ma jixtequx li jibqa' jkollha ġurisdizzjoni fuqhom. Imma joqogħdu għal kull patt u għall-kundizzjonijiet li diġà ssemmwew. B'hekk, Hal Luqa jinqata' għal dejjem u jkollu l-parroċċa tiegħu separata u distinta għal dawk li jgħixu fit-territorju tar-raħal. Il-knisja parrokkjali jkollha l-fonti tal-maġhmudija tagħha. Ikun hemm iċ-ċimiterju tal-parroċċa. Ikun hemm ukoll dak kollu li qassis li jmessxi parroċċa għandu d-dritt li jkollu.

Il-kappillan li jingħata għal Hal Luqa jkun joqgħod fil-parroċċa personalment u lill-parroċċa jserviha bil-funzjonijiet divini u billi jieħu ħsieb tal-kura spirtwali ta' dawk kollha li joqogħdu fit-territorju tagħha. Hu, għalhekk, jieħu ħsieb ta' dawk kollha li jkunu jgħixu fir-raħal ta' Hal Luqa u fit-territorju kollu li jkun marbut ma' dan ir-raħal. Hu jamministralthom is-sagramenti u jagħtihom is-servizzi kollha li wieħed jistenna li jsib f'parroċċa. Hu jintrabat bil-piżijiet kollha li parroċċa ġġib magħha u ma jhalli-ħiex nieqsa mill-bżonnijiet parrokkjali b'mod li l-parruċċani kollha jkunu moqdiya. Ikun moqdi wkoll id-distrett kollu tar-raħal ta' Hal Luqa. Dawk li joqogħdu fil-limiti tal-parroċċa, kemm ta' llum kif ukoll dawk taż-żmien li għad jiġi jaħsbu biex lill-kappillan jiprovdu d-dotazzjoni li għandu jkollu għall-għajxien u biex ikun jista' jaqdi d-dmirijiet tiegħu. L-ewwel frott u d-dieċmi kollha tar-raħal ta' Hal Luqa u t-territorju ta' dan ir-raħal, jibqgħu jingħataw kemm issa kif ukoll 'il qud-

diem. Dawn jingħataw f'idejn il-kappillan ta' Hal Luqa malli jieħu l-pussess tal-parroċċa. Dawn ikunu marbutin mal-knisja kemm kif tkun malli tinbena, kif ukoll 'il quddiem.

Dak li l-kappillan ikollu dritt għalih jieħdu hu personalment jew xi hadd jew uħud f'ismu u f'isem il-knisja msemmija ta' Hal Luqa. Ikun tiegħu bis-setgħa li jkollu. Għalhekk, hu jieħu tiegħu liberament u jzommu għal dejjem bil-permess ta' l-Isqof Djoċesan jew ta' xi hadd ieħor min-floku. L-ittri uffiċjali ta' llum u dawk li għad jintbagħtu 'l quddiem, meta jkunu validi u effikaċi, ikollhom l-effett shiħ tagħhom. Dak li jingħata jkollu l-qawwa tiegħu sakemm ma jkunx hemm xi revokazzjoni jew xi sospensjoni li tillimita jew tneħħi għal kollox dak li jkun ġie mogħti, jew jingħataw xi dispożizzjonijiet kontrarji min-naħa tal-Qdusija Tiegħek jew ta' xi suċċessur tiegħek bħala Papa.

Jekk 'il quddiem xi haġa li tkun giet mogħtija ma tidhirx li tkun ċara f'xi kelmiet jew xi espressjonijiet, jew ikun hemm xi haġa li ma tkunx tinfti-hem tajjeb, id-deċiżjoni dwarhom tit-tiehed mill-imħallfin tal-kawzi tal-Palazz Appostoliku bħala awdituri, jew mill-imħallfin li jkunu Kardinali tal-Knisja Mqaddsa Rumana, jew minn legati jew viċi-legati tas-Sede Appostolika, li jagħmluha ta' mħallfin billi jiddeċiedu dwar dak li jkollu jsir għall-knisja tar-raħal ta' Hal Luqa. Dan jgħodd ukoll f'dak li jinqala' fiż-żmien li għad jiġi dwar xi haġa mogħtija lill-kappillan li jkun hemm fir-raħal ta' Hal Luqa.<sup>27</sup>

Il-knisja parrokkjali ta' Hal Luqa jkollha r-renta mill-kapital li ma jaqbiżx 24 dukat.<sup>28</sup> Fl-ewwel żmien

tat-twaqqif tal-parroċċa, din is-somma ma tinqabiżx. Meta jiġi biex issir it-twaqqif, is-somma tingħata lil Dun Wistin.<sup>29</sup> Dan nixtequh bi grazzja speċjali, minkejja xi dispożizzjonijiet differenti li jista' jkun hemm min-naħa tal-Qdusija Tiegħek. Jingħata kas f'kaz ta' xi valuri, kif inisbu wkoll f'dikjarazzjonijiet tal-Konċilju tal-Lateran li m'illux li ġie ċelebrat. Il-gabra ta' dawn id-dispożizzjonijiet flimkien nixtequha li tkun perpetwa, ħlief f'dawk il-kazijiet meta jkun hemm xi projbizzjoni fil-Liġi tal-Knisja jew fis-Sinodi Appostoliċi jew Provincjali, jew fil-Konċilju Universali, jew f'editti speċjali jew f'kostituzzjonijiet ġenerali, jew f'ordinazzjonijiet oħrajn. Dan aħna qegħdin nipponuh sakemm ma jkunx hemm dak li jkun kuntrarju għalih.<sup>30</sup>

**29 TA' NOVEMBRU 1632: IS-SUPPLIKA TINTLAQA'**

F'dak iż-żmien meta ntbagħtet din is-supplika, id-djoċesi ta' Malta kienet tinstab fi żmien ta' niket. L-Isqof Baldassarre Cagliares ma għaddiex aħjar fil-marda kerha li laqtu. Moħħu baqa' mimsus u baqa' difettuż biex jesprimi ruħu. Il-Papa Urbanu VIII, li kien ġie mgħarraf b'dik is-sitwazzjoni, ma satax iħalli lil Malta bla ragħaj. Żgur li kien meħtieġ wieħed għallanqas provvizorju. It-tama fil-fejqa ta' l-Isqof kienet zghira; imma ma kien hemm l-ebda ħsieb li jitqiegħed isqof ġdid sakem Cagliares ikun għadu ħaj. Għalhekk, f't qabel ma ntbagħtet is-supplika dwar il-parroċċa ta' Hal Luqa, il-Papa Urbanu, fis-7 ta' Gunju 1631, bagħat f'Malta brevi lill-Inkwizitur Ludovico Serristori, li kien ukoll Delegat Appostoliku, halli tinstab soluzzjoni.

għal paġna 9

**DARMENIA  
TOURS**

Misraħ tal-Knisja - Luqa

**Ġiti Kulturali  
u Divertenti**Tel: 21800417  
Fax: 21697953**HUSYL  
Household Goods  
New Street - Luqa**

Tel: 21677955/99471706

Il-ħanut fejn issibu tixtru rigali  
għal kull okkażjoni bħal linef,  
statwi, kolonni u għażla  
ta' mirja, nkwatri u loose  
furniture tal-kewba.Issibu wkoll affarijiet għall-użu  
tad-dar bħal borom waterless,  
fannijiet, picnic coolers u  
B-B-Q sets**GREEN  
PEPPER**

Prop: Alfred Abdilla

237, Triq il-Ġdida, Luqa  
Tel: 21663883Fejn issibu kull kwalità  
ta' frott u ħaxix frisk u  
kull kwalità ta' gobon,  
salumerija u  
party items



## Dokument ta' l-Arkivju Sigriet tal-Vatikan - 1632

minn paġna 8

Kien meħtieġ li jitqiegħed wieħed min-flok l-Isqof Cagliares. Id-deċiżjoni tal-Papa kienet li, għal sitt xhur, id-djoċesi tintelaq f'idejn Fra Salvatore Imbroli, qassis Malti li kien prijur tal-Knisja Konventwali ta' San Ġwann. Għalhekk, dan ġie maftur vigarju tad-djoċesi.<sup>31</sup> Imma f'Malta mhux kulhadd qabel ma' dik id-deċiżjoni; għalhekk, proviżorjament, l-Inkwizitur Serristori nniġsu ha t-tmexxija tad-djoċesi f'idejh. Imma Serristori u Imbroli qatt ma kisruha bejniethom.<sup>32</sup>

L-għajjnuna lil ta' Hal Luqa ġiethom mis-suċċessur ta' Serristori. Fit-28 ta' Diċembru 1631, wasal Malta l-Inkwizitur ġdid li kien Mons. Martino Alfieri. Dan, minn Diċembru 1631 sa Awissu 1633, kien soprintendent u amministratur tad-djoċesi ta' Malta.<sup>33</sup> Kien eżattament fi żmien l-amministrazzjoni ta' Alfieri meta minn Hal Luqa ntbagħtet is-supplika li nkiteb dwarha. Fid-29 ta' Novembru 1632, il-Kongregazzjoni tal-Konċilju bagħtet twegħiba favorevoli għas-supplika. Jekk dan li nkiteb fiha kellu jirriżulta li hu minnu, u jekk il-Papa Urbanu VIII ma kellux juri ruħu kuntrarju, is-supplika kienet sejra tintlaq' u tintbagħat lil dak li kellu t-tmexxija tad-djoċesi f'idejh. F'dak iż-żmien, id-djoċesi kienet għadha f'idejn l-Inkwizitur Martino Alfieri. Il-Kongregazzjoni msemija kienet tal-fehma li lir-raħal ta' Hal Luqa tingħatalu knisja parrokkjali.<sup>34</sup>

Dan juri li l-Kongregazzjoni ddeċidiet li ddaħħal fil-każ lill-Inkwizitur ta' Malta, minhabba l-fatt li kien is-soprintendent tad-djoċesi. Imma d-deċiżjoni definittiva ma setgħetx tittieħed malajr. L-Isqof Cagliares miet għal għarrieda fl-4 ta' Awissu 1633 b'attakk ta' puplesija.<sup>35</sup> Imma, billi l-Isqof il-ġdid, li kien se jkun Mons. Mikiel-Ġwanni Balaguer, ma sarx minnufih kien se jkun l-istess l-Inkwizitur Alfieri li baqa' jgħin lil ta' Hal Luqa sakemm fil-15 ta' Marzu 1634 ħarġu minn idejn il-Papa Urbanu l-ittri appostolici għat-twaqqif tal-parroċċa ta' Hal Luqa. Imma dan hu tagħrif li nafuh għaliex inkiteb tajjeb dwaru minn haddiehor.<sup>36</sup>

### Referenzi

- <sup>1</sup> ASFR, *Copia Visitationis Apostolicae Melitensis R.P.D. Petri Duzina factae MDLXXV*, ff. 189-190.
- <sup>2</sup> *Ibid.*, f.190.
- <sup>3</sup> Ara Alex. Bonnici - Joseph Grech, *Il-kwadri titolari tal-parroċċi ta' Malta u Għawdex*, PEG, 2000, 49.
- <sup>4</sup> Bonnici Alexander, "Kirkop: San Leonardu", *Il-Knejjes Parrokkjali ta' Malta u l-Festi tagħhom*, PIN, II(1993), 12-13.
- <sup>5</sup> Battistino Vincent, *Hal Tarxien*, 1993, 35-36.

<sup>6</sup> A. Bonnici, "Lejn l-erezzjoni tal-parroċċa fl-Imqabba fis-sena 1598", Charles Farrugia (ed.), *L-Imqabba mal-taž-żmien*, Malta 1998, 32-33.

<sup>7</sup> Paul Callus, *Hal Safi*, 1998; *Id.*, "Safi: San Pawl", *Il-Knejjes Parrokkjali ta' Malta u l-Festi tagħhom*, PIN, III(1994), 1.

<sup>8</sup> Dun Gużep Micallef, *Hal Luqa: Niesha u Ġrajjietha*, 1975, 37-58; ara wkoll Dun Karm Zammit, Luqa: Sant'Andrija, *Knejjes Parrokkjali*, II(1993), 51-60.

<sup>9</sup> AAM, *Kanċ.*, *Supplicatio pro Basilio Farrugia*; AAM, VP, XI (1621-1631: Cagliares).

<sup>10</sup> Bonnici Alessandro, "I Vescovi di Malta Baldassarre Cagliares e Michele Balaguer", *MH*, V/2(1969), 8.

<sup>11</sup> Bonnici Alex., *Storja ta' l-Inkizizzjoni ta' Malta*, RuH, II(1990), 254-256.

<sup>12</sup> ASV, *S. Cong. Conc.*, positio 48, ff. 150r-155v.

<sup>13</sup> *Ibid.*, f.150r.

<sup>14</sup> AAM, VP, XII (1635-1637: Balaguer), f.99v; 202v-203v. Imma dik ma ken itx il-knisja ta' l-Illum. Reggħet tka-bbret minn Giovanni Barbara bejn 1752 u 1755: *Ibid.*, 1751-1756 (Alpheran), ff.202v-203v: *Ibid.*, 1758-1760(Rull), II, f.430r-v.

<sup>15</sup> ASV, *S. Cong. Conc.*, pos. 48, f.150r.

<sup>16</sup> *Ibid.*

<sup>17</sup> *Ibid.*, f.150r-v. Il-kappillan Dun Mario Mallia kien ilu jmexxi l-parroċċa ta' Bir Miftuħ sa mis-sena 1599. Kien saċerdot ta' merti kbar; hu tqies wieħed mill-aħjar qassisin tad-djoċesi. Imma, f'dak iż-żmien ta' l-erezzjoni tal-parroċċa ta' Hal Luqa, hu kien imtaqqal bis-snin, u kien qrib l-aħħar żmien ta' ħajtu. Hu jis semma ħafna minn Micallef. Kittieba oħrajn ifaħħruh. Miet fl-1635: Ġ. Micallef, *Hal Luqa*, 49, 52-53, 58-64, 70-71, 87, 189; Achille Ferres, *Descrizione Storica delle Chiese*, 1866, 351.

<sup>18</sup> ASV, *I.c.*, f.150v.

<sup>19</sup> *Ibid.* Il-munita ta' dak iż-żmien kienu l-*Iskud*. Dan kien jinqasam fi tnaħ-il *irbija*. L-irbija kienet tinqasam f'għoxrin *habba*.

<sup>20</sup> ASV, *Ibid.*, ff. 150v-151r.

<sup>21</sup> *Ibid.*, f.151r-v.

<sup>22</sup> *Ibid.*, f.151v.

<sup>23</sup> *Ibid.*, f.152r.

<sup>24</sup> *Ibid.* Hawn jidher tajjeb kemm Dun Mario Mallia, il-Kappillan ta' Bir Miftuħ, saħaq biex hu u s-suċċessuri tiegħu ma jtilfu xejn mid-dħul li kella dik il-knisja parrokkjali tagħhom.

<sup>25</sup> *Ibid.*, f.152r-v. Hawn qiegħed jingħad għal dak li l-ligi tal-Knisja ssejjahlu *iura stolae*: li hu dak li, dritt, imiss lill-kappillan li jkun imexxi parroċċa.

<sup>26</sup> *Ibid.*, f.152v.

<sup>27</sup> *Ibid.*, f.152v-155r.

<sup>28</sup> Duk ta' hu munita tad-deheb ta' żmien il-Kavallieri, li kienet tissarraf f'xi 18-il biċċa tal-fidda. Din hi munita li kienet tintuża l-iżjed fir-Repubblika ta' Venezia u fis-Saltna ta' Napli.

<sup>29</sup> Wistin kien Dun Wistin Cassia, li kien qed jissemma li se jsir l-ewwel kappillan, jekk ix-xewqa tan-nies ta' Hal Luqa tinqata'.

<sup>30</sup> ASV, *I.c.*, f.155r-v.

<sup>31</sup> ASV, *Secr. Brev.*, 775, f.38r-v.

<sup>32</sup> Alex. Bonnici, *Storja ta' l-Inkwizizzjoni ta' Malta*, RuH.I (1990), 251-252.

<sup>33</sup> *Ibid.*, 255.

<sup>34</sup> ASV, *S. cong. Conc.*, pos. 48, f.155r.

<sup>35</sup> *Bibl. Vat.*, *Barb. Lat.*, 6680, f.27r.

<sup>36</sup> Bonnici, o.c., 257.

<sup>36</sup> Micallef, o.c.,

## Dwar Alexander Bonnici:



Patri Alexander Bonnici hu Frangiskan Konventwal bid-dot-torat fl-Istorja mill-Università Gregorjana ta' Ruma. Bosta huma l-kitbiet storiċi tiegħu bil-Malti, Ingliż, Taljan u Spanjol. Ġie mogħti apprezzament anki b'mid-dalji tad-deheb minn Cambridge (Ingilterra), North Carolina (USA), u Malta. Għall-ibliet u l-irhula tagħna, hu ppubblika volumi sħaħ ta' storja. Ta' min isemmi daww għall-Isla, il-Mellieħa, u Had Dingli f'Malta, u għar-Rabat u n-Nadur Għawdex. Ikkollabora ma' kittieba oħrajn fi studju importanti dwar xi postijiet, bħall-Birgu, San Giljan, u l-Imqabba f'Malta u għal San Lawrenz f'Għawdex. Opra ta' valur kbir li ħarġet minn idejh bl-Ingliż u bil-Malti hi l-istorja ta' l-Inkwizizzjoni ta' Malta. Ismu hu inkluz f'*Who's Who* ta' nazzjonijiet bħalma huma l-Ingilterra, Stati Uniti, naturalment Malta. Fl-1996, ġie meqjus fl-Amerka bħala *Man of the Year* fl-istorja u kiseb midalja tad-deheb.